

# Liehen il- Malti



ALL SORTS OF EDUCATIONAL AND ECCLESIASTICAL BOOKS  
CAN BE OBTAINED FROM

A. C. AQUILINA & CO.

45D, KINGSWAY, VALLETTA.

---


PAUL TALIANA  
WATCH-MAKER AND REPAIRER

24, St. JOHN STREET — VALLETTA.

---

A Large Assortment of Watches and First Class Repairing.

---



**RENOY**  
PHONE C. 5262.

LADIES & GENTS  
TAILOR & DRAPER

219, MERCHANTS STREET VALLETTA  
Branch. 174, HIGH STREET HAMPDEN

# LEHEN IL-MALTI

IL-XXI SENA

JANNAR-MARZU, 1951.

Ghadd 239-241.

## VIVA MALTA ! VIVA L-MALTI !

*L-Ilsien Malti ghandu l-grajja tieghu — Grajja ta' Rebh u ta' Telf. Rebaħ meta rebah il-Poplu u tilef meta tilef il-Poplu.*

*Ghax il-Malti huwa l-Ilsien tal-haddiema tal-art, tal-Maltin mahkuma, ta' dawk kollha li jridu jmiddu ghonqhom ghax-xoghol kmieni.*

*U madankollu ghandhom kull dritt li jaqraw kitba tajba b'ilsienhom. Bhall-kotra tal-Franciżi, tal-Ingliżi, tat-Taljani — bhal kotra tal-haddiema kullimkien li mħabba x-xoghol ghal-“hobża ta' kuljum” ma jaslax biex jaqraw u jifhemu tajjeb hlief il-lingwa tagħhom.*

*Il-Malti hu ta' kulhadd. Imma jekk klassi mhassra minn influwenzi barranin jogħgobha tiehdu bħalma tifel “snob” jicħad lil ommu ghax jistħi minnha u floku tiżzejjien b'lsien had-diehor, il-kotra u min imexxiha ma jistghu gatt jicħdu dak l-ilsien li mingħajru l-poplu jaqta' kull kumnikazzjoni mal-ideat li jharrku l-bniedem għall-progress, mal-kitba tajba li toħroġ mill-aħjar imħuh, dawk li twieldu w mietu, dawk li għadhom hajjin u ohrajn li għad iridu jitwieldu. Kotra li tieħad ilsienha tagħmel suwiċidju politiku soċjali. Tikkundanna ruhha b'idejha — tintilef u tintrebaħ; — tintrabat bil-ktajjen tal-hakkiema tagħha.*

*Għalhekk il-Malti huwa għall-kotra sinjal ta' emancipazzjoni — tifkira ta' helsien mill-ktajjen tal-injoranza li zam-mewha fid-dlamijiet għal sekoli shah taħdem, tiekol hażin hażin, torqod; targa' tqum, taħdem, tiekol, torqod, — ġisem im-kisser bix-xoghol u moħħ dghajjef. Hajja tal-bhejjem!*

*Ahna l-Malti rriduh ikun tagħna lkoll. Kif inhu mill-holqien. Irridu naraw tagħlaq darba għal dejjem dik il-ferita li wegħghet hafna l-qalb ta' dawk il-Maltin li 'l Malta jhobbuha shiha, b'dak kollu li hu tagħha — jigifieri Maltin 'i 'l Malta jhobbuha bil-Malti b'kollox bħalma l-Ingliżi, il-Franciżi, it-Taljani jhobbu 'd art twelidhom bl-Ilsien li jintkellem fiha. Ghax kif tista' tkun patrijott Malti xort'ohra?*

*Viva Malta! Viva l-Ilsien Malti! — il-Bandiera tal-emancipazzjoni politiko-soċjali tal-kotra! Il-Kewkba tal-Gieh Naz-zjonali!*

G.A.

## *Kummiedji bil-Malti mija u hamsin sena ilu*

Hekk kif Malta u l-gżejjer li jagħmlu magħha waqghu taht 'l-protezzjoni tal-Bandiera Ingliża wara li l-Francīzi kellhom jikkapitulaw u jitolqu minn Malta, hawnhekk baqghu, għal bosta żmien wara, u l-istess drawwiet ta' mogħdijiet taż-żmien għall-pubbliku bħalwa kien hawn fi-ahhar żminijiet ta' l-Ordni tal-Kavaliere; u s-sentejn li damu jahkmu l-Francīzi, fost dawn il-Karnival, il-Ballijiet u t-Teatru.

It-Teatru li kien hawn Malta kien dak li l-lum nafuh bl-isem tat-Teatru Manoel li kien inbena mill-Gran Mastru Manoel u nfetħ fid-9 ta' Jannar, 1732. F'dan it-Teatru, għall-ewwel, kienu jsiru xi rappreżentazzjonijiet ta' melodrammi bit-Taljan, u, żmien il-Francīzi, bil-Francīz ukoll.

Insibu li fl-ewwel snin ta' l-Ingliżi hawn Malta l-Opera Lirika kienet wahda mill-aqwa rappreżentazzjonijiet f'dan it-teatru u l-Gvern stess, li dik il-habta kien taht it-tmexxija tal-Kummissjonarju Rjali, Sir Alexander J. Ball, kien sahans'tra ha l-akbar interess f'dan ix-xorta ta' divertiment pubbliku. Ball stess, infatti, kien habrek sabieħ id-Diretturi tat-Teatru ta' dak iż-żmien jiksbi l-kantanti; biex jiffurmaw kumpannija ta' l-opri li kellhom isiru f'dak it-Teatru. Għalhekk, kien bagħat lil dawn b'ittra għand w'ehed habib tieghu f'Messina (l-Eccellenza Tieghu, is-Sur Nicholas Espluga, Kap-Kmandant tal-Kosta tal-Maestà Tieghu Siċiljana) fejn talbu jghinhom is'bu dawn il-kantanti; għall-istagun ta' l-opra tas-sena ta' wara. Dan kien fi Frar, 1801. (1)

Barra mill-opra u mill-melodrammi bit-Taljan li kienu jsiru mit-Taljan fi żmien l-Ordni u fi żmien il-Francīzi, 'l hawn u 'l hinn kienu jsiru wkoll xi kummiedji jew farsji mill-Maltin ukoll. Ahna ma nafux sewwa jekk il-kummiedji li kienu jsiru minn atturi dilettanti Maltin fi żmien il-Francīzi, l-iktar fi żmien l-imblokk, kinux is'ru bil-Malti jew bit-Taljan minn daww il-ftit nies ta' l-iskola li kien hemm fost l-imblokkati ta' gewwa l-Belt; iżda għandna xhieda oħra iżjed ċara minn dik li nsibu mfakkra minn Bosredon Ransijat fil-Gurnal tieghu (2) ta' żmien il-Blokk, li għal bidu ta' l-amministrazzjoni Ingliża taht Ball, barra mill-opera, kienu jsiru kummiedji bil-Malti minn kumpannija Maltija. Hija haġa minn ewl id-dinja illi r-reċti bil-Malti kienu xi hwej-jeġ tad-dahk, għax il-Malti kien għadu ma haq ix-xejra tat-teatru serju u t-teknicità li tinhtieg għall-arti drammatika minn ilsen ikkultivat.

Fil-Gurnal Tieghu, Bosredon 'l hawn u 'l hinn jagħtina xi

dawl ċkejken fuq ix-xorta ta' rappreżentazzjonijiet li kienu jsiru fit-teatru ma' tul l-aħħar xhur tal-Franciżi f'Malta. L-ewwel informazzjoni jaghtihielna dwar ir-rappreżentazzjoni li kienet saret lejliet it-taqtiġha mill-Maltin li kellha ssir wara l-konfossa ta' bejn il-Maltin tal-Kampanja u dawk ta' ġewwa l-Belt (11 ta' Jannar, 1799) u li b'rihitha, tista' tghid, inkixfet miż-żewġ fizzjali, Boudard, Kmandant tal-Forti Manoel u Roussel, fizzjal tal-gwarniġjon ta' dak il-Forti huma u ġejjin lura minn dik ir-rappreżentazzjoni lejn il-Forti meta, qabel ma qasmu l-port ta' Marmaxxett lemhu xi nies fid-dlam madwar is-Sur fil-qrib ta' l-imhazen tal-kwarantina. Dik il-lejla kienet il-Ġimgha u t-teatru dak il-jum kien jinċamm maghluq bhal fi żmien l-Ordni. Bosredon iġhid illi billi ewl-il-lejl ma' bastiment kienu waslu bxarbit tajba u importanti favur l-armata Franciża, il-General Vaubois deherlu li ghandu jkser id-drawwa li jzomm it-teatru maghluq il-lejl ta' nhar ta' Ġimgha u ordna lid-Direttur tat-teatru li jir-rappreżenta l-kummiedja bhas-soltu. Il-kummiedja, kif ghandna nahsbu, dik il-lejla kienet jew bit-Taljan jew bil-Franciż billi f'dik ir-rappreżentazzjoni kienet marret in-nies ta' l-armata Franciża. (3)

Informazzjoni oħra jaghtihielna Bosredon dwar it-teatru fl-istess Ġurnal fejn iġhid (4) li għal habta ta' Marzu, 1799, it-teatru ġie maghluq wara li l-atturi wrew ix-xewqa tagħhom li jitilqu mill-Belt billi ma setgħux ikomplu iġhixu hemmhekk minhabba l-gholi tal-hajja (5). Il-General li dejjem xtaq iżommmhom billi l-gwarniġjon ma kellha ebda mogħdija ta' żmien oħra biex tedha, halliehom jitilqu billi, dik id-darba ma setax ikompli iġhin-hom bhas-soltu mill-ikel. Dawn il-kummidjanti kienu kollha Taljani; iżda, wara xi xahar, il-General Vaubois, meta ra illi l-volontari (suldati) iddispjaċiehom illi r-rappreżentazzjonijiet waqfu, deherlu li kellu jzomm mill-ġdid lil-kummidjanti u, wara li tahom xi għajjnuna ta' ikel, raġa' fetah it-teatru. Fl-istess Ġurnal insibu fl-aħħar illi għal bidu ta' Ġunju, 1799, (6) wara li l-kummidjanti Taljani kienu hargu mill-Belt, *id-dilettanti Maltin nġhaqdu f'kumpannija filo-drammatika* u dawn inġoġbu minn kulhadd. Dawn kienu jaħdmu xi kummiedja wara xi opra bil-mużika. Lin-nies tal-gwarniġjon il-kummiedja kienet toġġob-hom hafna, u din ma' l-opra kienu, tista' tghid, l-unika mogħ-dija taż-żmien minn mindu kieq beda l-imblokk, tneħhi dawk il-ballijiet li kienu jsiru fil-Karnival.

Wara l-kapitolazzjoni tal-Franciżi, il-Belt waqgħet taħt il-protezzjoni tal-Gran Brittanja u t-Teatru baqa' miftuh u fiħ komplew isiru xi rappreżentazzjonijiet.

Aeneas Anderson, Tenent tal-"40th Regiment" fid-Djarju tiegħu: "A Journal of the Forces which sailed from the Downs in

April, 1800, etc.” (7) isemmi t-Teatru Manoel u. wara li jxebbhu mat-“Theatre Royal” fil-Hay Market ta’ Londra għall-kobor li fih minn ġewwa, iġharrafna illi fih fil-istaġun tas-Sajf kienu jsiru l-opri tal-mużika bit-Taljan erba’ darbiet fil-ġimgħa u fil-ġranet l-oħra kienu jsiru kummiedji bil-Malti.” L-atturj Maltin, kif għandu wiehed jahseb, kienu nies tal-pajjiż; iżda l-kan-tanti Taljanj kienu nies minn Paliermu u Napli, u xi whud fosthom, lj kienu msemmija bhala artisti tajba, thajru jġu Malta fil-waqt li l-Gżira kienet taht l-Ingliżi. Il-prezz tad-dhul għall-fizzjalj Inqliżi kien sittax-il sold fil-waqt li l-Maltin kienu jhallsu 5 soldi u 4 habbiet inqas, jġifieri 10 soldi u tmien hab-biet; u, meta haġa tista’ tkun, kienu jhallu jidhlu b’xejn ċertu numru ta’ nies fqar, skond id-drawwa li kienet ilha taħkem fil-gvernij’et ta’ qabel.” Anderson li f’Londra, kif ukoll f’xi bliet oħra tal-provincji ta’ l-Ingilterra kien imdorri jara varjetà kbira ta’ xenarji, baqa’ mistagħġeb kif fi gżira lj kienet qrib pajjiż hekk imsemmi għall-arti, fuq il-palkuxeniku kien jintuża biss sett wiehed ta’ xeni għal kull rappreżentazzjoni. B’dana kollu, huma ma jddispiacjehx bir-rappreżentazzjonijiet drammat’ci ta’ Malta; dawn serweh ta’ biċċa mogħdija ta’ żmien li hallietlu toghma tajba.

Dnub li ebda kopja ta’ manuskritt ta’ produzzjonijiet bil-Malti ta’ dawk iż-żminijiet ma giet f’idejna u l-ewwel tifikriet ta’ din ix-xoti ta’ kitba ma kellhiex tasal f’idejna hlief wara xi ham-sin sena bil-produzzjonijiet bikrija ta’ Rosato.

#### A. CREMONA.

- (1) Ara Ms. Nru. 1118, pag. 301. Bibl. Rjali ta’ Malta.
- (2) Bosredon Ransijat. *Assedio e Blocco di Malta*, Malta, 1843.
- (3) Opus. cit. pag. 318.
- (4) Opus. cit. pag. 169.
- (5) Opus. cit. pag. 170.
- (6) Opus. cit. pag. 198.
- (7) Aeneas Anderson. *A Journal of the Forces which sailed from the Downs in April, 1800, etc.*

## Il-Midghi

Għax tgħid! Kif t'gi, kultant!

Kont ġej lura minn Hall \* \* \* fejn kienu ngabru eluf ta' nies, biex iqimu 'l Alla l-imbiererek, u jisimghu qassis jitkellem bl-ikbar heġġa, kontra l-mishuta għada tad-dagħa.

K enu ngabru f'dak in-nhar, fil-misraħ ta' dar-rahāl, kbarat u mexxejja tal-poplu u nies oħra magħrufa; u l-kotra kienet ferhet għaliex intqal li l-Gvern, biex ighin fil-qirda ta' din id-drawwa kerħa, kien għadda liġi li taħtha, min jiġi mixli li semma l-isem t'Alla fil-batal, jehel kemxa flus, jew ma nafx kemm ħabs.

U'cuħ l-irġiel li kell; ma' dwari ma kenux u'cuħ in-nies ħżiena jew il-midghajja. Madankollu l-b'ixra u l-harsa tal-bi'ccā l-kbira fosthom kienet dik ta' min hu ħieni biħ innifsu għax f'ghomru qatt biss ma qal 'aħraq dinek'.

Xħin argajt lura lejn dari u qrobt lejn it-triq t'egħi, smajt ħafna għajjat tat-tfal u daħk tal-kbar. Bsart x'kien! Marjanu x-xiħ, kienu reġġhu għamlu għalih it-tfal, kien żarrat xi tnejn hoxnin u kienu ġibulu l-pulizija.

Jien u għaddej minn ħdejn ir-remissa tiegħu kien għadu kemm warrab kuntistabbli, wara li kien ħarrku fuq id-dagħa.

Marjanu kien għadu f'bieb ir-remissa — imbaqbaq — jil-menta, jitmashan u jzekzek; jagħt; b'idu l-waħda fl-ajru u jishet kemm tfal fiħ Malta; u qabilhom it-tfal tal-ġirien tagħna. Minn wara l-kantun'era tad dar tiegħi kien għadu jinstema' lehen l-iżjed wieħed mishut fosthom ighajjat b'idu ma' ħalqu: "Ara Marjanu, l-qammiel!..."

— "Dan mhux sewwa! Din mhix liġi", qali x'ħin waqaft u saqsejtu x'kien ġralu. Jien ma nimbex lil ħadd; ma nkellem lil ħadd... Dal-ħafna wlied il-forka ma jistgħux jarawni li ma jgarawnix bil-ġebel. U jekk niżbalja b'waħda b'iss, iħarrkuni... Mhux sewwa. Marjanu ma kienx xurban f'dak il-waqt; u d-demgħa li ġelbnet ma' ħaddejħ nistħajjel li kienet karba mdejja, ħierġa minn qiegh qalbu. "Lanqas ili ġimgha li sibt bi'ccā xogħol, ħaq ħlas il-kera u ħaq bi'ccā ħobż ħażina. Jekk neħel imqar ħmistax, nitlef il-qaleb u l-ġbejna!"

U ssoħta jgerger, jimsaħ għajnejħ u jdur mar-remissa.

Qabel ħallejtu, għajnejja marru fuq kwadru qadim, waħdani, bi xbieħa fiħ tas-Salvatur, w'eqaq fuq xkaffa ma' ħajt. b'lampa taż-żejt tixgħel quddiemu. Deherli li f'dak il-waqt fomm Ġesù kien qed jitbissemm. Tafux xbieħa kif tidher mita għorfa tkun bejn fid-dlam u fid-dawl?.....

Xħin dħalt id-dar u dendlit il-kappell u ħarist lejja nnifsi fuq bi'ccā mera ma' ħajt, sibt li jien ukoll fuq fomme kelli l-fdal ta' tbiissima.

*Gużè Ellul Mercer*

## Ghaliex dil-Medjokrita ?

Inkellemkom bil-hrafa ghalliema bhal Eżopu. Darba waħda kien hemm Ħmar u Żiemel dejjem bil-pika ma' xulxin. Ta' kull sena kienu jaghmlu mħatra min jiehu l-ewwel wiż-żiemel kien jirbahlu u jehodlu l-palju. I-ħmar ha għalih. Qal li mhux sewwa li ż-żiemel jogghod jiehu l-paljijiet kull sena u għax il-ħmar meta kien jinħaq u jipprotesta kellu hanġra daqsieq għad-diet tiegħu wit-tigrija bdiet issir bla palju. Issa ż-żiemel tilef kull heġġa. Għalfejn noqghod nithabat, qal, ladarba niehu l-ewwel u ma nihux ma hemm l-ebda palju għaliġa. U mfantas dabal fl-istalla u ma riedx jiġri. Il-ħmar ferah hafna; u qal lill-ħmir l-oħra li ż-żiemel baża' minnu u ma riedx jiġri iżjed. Il-ħmir l-oħra għamlulu festa kbira li baqgħet tisseejjah il-Festa tal-Ħmir. U kull fejn tara ħmir... ħmir... ħmir ferhana bihom infushom... Iż-żwiemel hadu għalihom u twarrbu. U kull fejn thares ħmir... dejjem ħmir... u ħmir biss. U lanqas żiemel wiehed!

Bejn wiehed u iehor it-tagħlima ta' din il-parabola wiehed jista' jgħabbilha għall-hajja Maltija. Ingergru u bil-haqq kollu li ma għandiex nies tajbin u li għandna quddiem wiċċna invażjoni tal-injoranti wil-prużuntużi. Issa din hi tabilhaqq hsara li ddejjek għax min jibża' għal għeħ art twelid u ma jistax ma jitmashanx meta jara kemm kull ma jmur flok nogħlew qegħdin dejjem ninżlu 'l isfel, targa wara l-oħra għal go qiegħ Wied il-Ħmir. Xi sentejn ilu, ktibt f'din ir-rivista artikolu jismu "Il-Falliment ta' Malta". Minn dak inhar ma sar xejn li juri li qbadna triq ġdida. Għadna fuq it-triq il-qadima, it-triq tal-falliment intellettuali tal-biża'. Il-marda żiedet hraxet mindu l-bżonnijiet iebes ta-hajja gāghluna ninsistu fuq il-bżonnijiet tal-istonku u ninsew jew inwarrbu l-Bżonnijiet tal-Moħħ; hekk li bhall-moġhoż li dejjem jixtarru, għoddna sirna stonku wahedna u tliġna moħħna. Imma l-marda hija aktar qadima mill-aħħar gwerra. L-egħruq tal-marda hija d-disprezz li dejjem kien hawn Malta għall-Edukazzjoni Sekondarja u sa ftit żmien ilu wkoll għall-Edukazzjoni Primarja. Fl-irhula għad għandna nies li jidhrilhom li aħjar uliedhom imorru jbigħu ftit halib jew jgħinu li missierhom l-andar milli jinħlew fl-iskola; u tarahom jithabtu u jgħabbdu 'l min jithabtilhom biex uliedhom joħroġu mill-iskola qabel iż-żmien. Imma l-akbar htija tal-injoranza li hawn fil-pajjiż, tal-goffaġni fil-mod li naħsbu u nfissru ruhna, gejja mid-disprezz għall-edukazzjoni sekondarja. Qabel ma l-edukazzjoni sekondarja t'iqiegħed f'idejn gradwati intelligenti li għandhom koltura kbira, li kellhom edukazzjoni liberali u





l-post il-ġdid hadd ma jsemmi l-kwalifikj tiegħu imma l-ideat politiċi jonkella l-familja li tiġbed il-habel?

X'ifisser dan? Ifisser li drajna naraw postijiet importanti fil-hajja nazzjonali jintlew mhux skond il-hila imma skond ix-xorti tal-mument. Mhux kulhadd li haqqu, il-motto tagħna; kulhadd kif t'għih! Imma fejn jidhol il-ghawġ il-Provdanza titwarrab u thalli l-poplu ngust ihawwad waħdu. Mhabba dan li għedtlikom (u qed nitkellem dejjem bil-qima għall-ftit eċċez-zjonijiet), hawn Ma'la għandha "kbarat inkompetenti". Jiena, u nahseb li hawn hafna bhali, insibha bi tqila nagħti għieh lil dawn in-nies imma jkollj nagħmel sforz fuqi nnifsi u nagħti għieh jekk mhux lill-persuna lill-kariga li jokkupa. Imma dan mhux sewwa. Mhux sewwa li bejn is-serjeta tal-kariga wil-kapaċità persunali ta' min jokkupaha għandu jkun hemm din id-differenza li kienet tkun komika li kieku ma kinetx traġika. U xejn tahseb li huma jhabbu rashom. Triđx tmur! Mhux bhal haddiehor? Taf x'jigifieri dan? Jigifieri li meta l-medjokrità thalluha titla' fejn ma jixirqilhiex hija tiffissa l-istandard tagħha nfisha lil haddiehor. *Mediocrity sets its own standard.*

Imma dawn l-abbużi ma jistgħux jinqatgħu? Ma jistax isir xi haġa li tgholli l-istandard tal-personalitá nazzjonali biex ma nhammruwx wiċċna quddiem il-barranin (qed ngħid għal daww il-ftit li għadhom jafu jistħu)? Jista' jsir hafna.

Taf x'għandu jstax? Fit-tigrija tal-hajja (jigifieri impjegj u karigi) lill-ahjar għandna nagħtuhom il-palju li haqqhom u hekk biż-żmien tinqata' din il-Festa tal-Hmir. Hemm mezzi biex tiżen x'jiswa bniedem — provi mill-hajja, xoghlijiet fil-branka tiegħu; xhieda ta' kapaċità mentali, attivitajiet soċjali, nazzjonali. Għax jekk taqbeż dawn x'jista' jkollok hlief nies li jonqoshom daww il-kwalitajiet sbieh li jixirju lid-dinjità tal-karigi għoljin? Kien b'dan il-hseb li jiena w oħrajn jahsbuha bhali thabatna biex lit-*teachers* tinghatalhom edukazzjoni universitarja. Imma xi gwer-ra. Kemm skużi! Hadd ma qal li ma xtaqx li t-*teachers* jieħdu edukazzjoni universitarja, anzi qalu kemm jixtiqhom jedukaw rwieħhom. Biss mhux la kemm tiftaħ l-Università għat-*teachers*! Għal min jifhem l-personalitá mhawda tal-bniedem jifhem li waħda hija r-raġuni tal-iskużi u din hija l-ghira. Imma l-bniedem jahbi ghawaru biex jibqa' paċi mal-kuxjenza. Jikkonvinċi lilu nnifsu li qed jagħmel sewwa. Madankollu dis-sena mhux ser jibda kors iehor għat-*teachers*. U hadd għadu ma staqsa għaliex!

Narġa' nfakkarkom fil-hrafa tal-Hmar; kif meta dan ir-nexxielu jtellief il-palju liż-żiemel, shabu ferhu hafna u għamlu dik li f'pajjiżhom baqgħet tissemma l-Festa tal-Hmir. Iz-żiemel tilef il-palju. Daqshekk biżżejjed. Li dan it-telfien huwa tra-

gedja għall-pajjiż jinkwieta lil ftit n'es li għadhom jemmnu li l-bniedem Alla halqu għad-dinjità wil-gustizzja. Mil-medjokrità jfaqqsu l-ghira li ġa semmejtikom u l-apatija. Għax l-ghajjur hegga wahda ghandu — il-hegga li jagħmel il-ħsara lil min hu ahjar minnu. Mill-bqija jigi jaqa' w jqu. U x'inhu ħlief xhieda ta' apatija mħallta bil-ghira t-tfiskil li l-Università itaq-ghet miegħu, tfiskil li mħabba fih wara 4 snin ghadha ma tistax tagħmel użu mil-grant ta' £120,000 għall-bini ta' laboratorji tax-xjenza, li minnhom jiddependi l-prestigju tal-effiċjenza xjentifika tal-Maltin u tal-gradji xjentifici tal-Università? U x'juri ħlief apatija intellettuali, kundanna tal-gradji xjentifici li jgibu ma' isimhom, il-fatt li fil-gazzetti hadd minn fost il-gradwati ma kiteb favur il-bini wil-htieġa tas-Science Laboratory ħlief tnejn li ma humiex xjenzati? Fejn huma x-xjenzati tagħna li jistghu ahjar minn haddiehor japprezzaw il-htieġa tas-Science Laboratories? X'gharukaza! Imhuh weqfin u hluq misdudin. Imma nergghu naqbd u fejn konna.

Dal-ahhar kont qed nithaddet ma' bniedem serju li bhali jhobb l-edukazzjonj tal-qalb wil-mohħ. Il-kliem waqa' fuq in-nuqqas ta' qari, kemm it-tfal tagħna jaqraw ftit. U qalli haġa li fethitli għajnejja. Qalli "U x'inkuraggiment għandhom it-tfal tagħna jistudjaw meta dawk kollha li ma jistghux ikomplu l-iskola għax ma humiex tajbin isbu post jistennihom f'xi Bank jonkella x'inkien iehor!" U ftakart jiena wkoll f'dawk il-postijiet fejn rajt impjegati zghazagh li lanqas għaddew mis-senior Oxford jahdmu fejn trid ras taħseb biex tagħmel ix-xogħol sewwa. Hawn Malta tista' tkun l-akbarumar; bl-influwenzja tista' ssir kollox!

Tab'lihaqq, għalfejn jistudjaw iż-zghazagh tagħna jekk il-hmir li għandhom min jimbottahom għandhom hobzhom mah-buz? X'tiswa l-kapaċità jekk dawk li jhaddmu z-zghazagh tagħna l-kapaċità jwarrbuha għar-rispett tal-familja li tigbed il-habel jonkella biex jieħdu xogħol b'irhis? Barra mhux hekk. Barra għal kull post responsabbli trid kwalifiki responsabbli. Imma ahna qeghdin f'ċirkolu vizzjus għax, kif għedt ftit ilu. *mediocrity sets its own standard*. Jekk min hu fuq m'ahniex mhux ser ifittex il-kapaċità f'ta' tahtu.

Il-kitba tieghi llum donnha tgerg'ra. Mhux donnha, hekk hi. Għall-anqas jekk ma nistghu naghmlu xejn għadna nistghu ngergru. U dan hu privileġġ. In-nies medjokri kien jaqblilhom isoddu l-hluq biex hadd ma jintebah li s-saltna tagħhom hija mibnija fuq ir-ramel. Imma sakemm għadna Demokrazija nibqghu naqdu lil pajjiżna billi nipprotestaw kontra l-inkoraggiment tal-medjokrità fil-hajja nazzjonali.

## FLOTSAM

Ġew żejda fid-dinja  
Wid-dinja haqrithom,  
Irmithom, haqrithom,  
Telqithom mar-rih.  
Jissejhu bil-laqam,  
Hajjithom jghixuha  
Fil-loghob u fil-bluha  
Bla mohh u bla gieh.

Il-gifen tal-hajja  
Telaqhom jitfarrku  
Mal-blat u jitkarkru  
Mar-rwiefen tad-dnub.  
Il-hamla kaxkrithom  
Mal-hmieg u mal-hama,  
Kulhadd fit-tajn waqa'  
Imkasbar, milghub.

Il-Kotra cahdithom  
Ghax rathom ghażżiena,  
Qarrieqa, hajjiena,  
Mehdija bil-ġlied.  
Bhal mazza fuq rashom  
Bla hniena, bla heda,  
Tas-sahta u l-mibeghda  
Neżlin id-daqqiet.

Imqattgha, mahmuga,  
Minn nieshom minsija,  
Bhal frotta mormija  
Dat-tfal fejn sejrjn?  
Il-Ħaaq jigri wrajhom,  
Il-Faqar jghix magghom,  
Id-Dnub habib taghhom,  
L-iskart tal-bnedmin.

## M E T A ?

Fittixtek fuq il-blat mill-mewġ imsawwat  
Meta f'elf qatra lilmijiet imfarrka,  
Imkissra w imferrxin mir-rwiefen, xterdu  
Mal-gebla bajda ta' lixtut.  
Harist lil hemm mill-orizzont imbieghed  
Meta bla hoss id-dellijiet wahxija  
Resqu qajl qajl ma' dwari.....Ntfew ghajnejja,  
U lefnek ma wasalx helu jitliegheb  
U jwennes 'il widnejja.

Fittixtek f'hoġor Mejju kollu hdura,  
F'haddejn il-warda, fil-hlewwiet tal-vjoli,  
Fil-ghama tal-gardell u tal-bufula.....  
Xbihatek ma dehretx kemm kemm titrieghed  
Fuq wiċċ l-ghadira; wiż-żiffiet imqarba  
Ma ġrewx ferhana, m'ommhom, ir-Rebbiegħa,  
Sabiex jiżfnu madwarek.

Is-Sajf, ghajjen, għall-kenn tal-palm dellija,  
Xaghru kotrana, sbul safrani mdieheb,  
Kien ilu ma jarak tithabbeb mieghu,  
Fegġet ix-xemx, u xeghlet nar l-eghlieqi;  
Is-sema tbissem, u lixtut bil-hajja  
Imliehom fis..... Għalxejn, għalxejn fittixtek!  
Ilsienj tqal, u binti, l-Ghanja, tbielet,  
U mietet ġo dirghajja.

U giet inkiss inkiss b'haddejn musfara,  
Fuq hatar twil titwiežen, il-Harifa;  
Nefhet qerrieda fuq tal-ġonna l-hdura;  
Nixxfet il-weraq; tffiet l-ilwien tal-fjuri.  
U xaghrha hallet, imb'kkija, d-dielja.  
Wensek fittixt; bikjiti bla mismugħa  
Intilfet ma' l-irjeh.

Stennejt bla sabar, fuq ix-xwiek, mixjietek  
Tofroq bilkemm is-sbul u il-peprin.  
Stennejt il-bewsa ta' xufftejk imriegħda  
Tislet minn qalbi l-ghanja li għannejtlek  
Meta flimkien terragna qalb il-hdura;  
U int wrejttni t-triq, Muza hanina.....  
"Huti l-aghsafar u l-ilwien ta' Mejju;  
Għanjileti l-gliegel ferrehin jitgerbu  
Qalb цаħaġ u ġebel zġħir tax-xmajra ċkejkn....."

L-imghoddi kien u għab. Ill-futur meta?

U deherli nisma' d-daqq ta' l-istrumenti,  
L-ilhna tal-kori, l-kisra tal-vjolini,  
U Vienna fethet bħal blanzun quddiemi,  
U faret mid-Danubju melodija  
Li 'l qalbi sakkret. U sthajjltha l-qiegha  
Tahrab u tghib minn tahti.

Tielgha bħal ggant quddiem ghajnejja rajtu,  
Nišel ta' Vienna, 'l Strauss, u tad-Danubju.  
Lagħbet fuq xoffti l-mistoqsija: "Meta?";  
Hu hares lejja kollu hniena; ghajnejja  
Tilfu xbiħatu, u dalma ghattietli 'l hsebi.  
Imma f'widnejja smajt bħal melodija  
U kliem fil-bogħod, bilkemm ilkemm jinstama':  
"Meta d-Danubju jimla x-xfar bil-fjuri,  
U minn ku'll lewn ġwinħajk ferrieha jtenu  
Il-ghanja kbira dejjemija tieghu."

Hemm timxi rajtha, b'dik mixjitha rżina;  
Harsitha serqet mill-wardiet t'wissima;  
F'nifisha l-ġizimin xerred fwehata,  
U fuq xufftejha l-qroll waqqaf saltnatu.

Triegħdu xufftejja; u żiffa ġernixija  
Tenniet f'widinti: "Meta?",  
U nhbiet ġod-dellijiet ta' fil-ghaxija.

13.1.51

G. B. CASSAR.

---

## IL-QAMPIENA

Il-Qanpiena harġet thabbar  
mill-kampnar: "Sar hin it-talb;  
ejjew nies, il-kelma t'Alla  
sa nżirghu, hejju l-qalb".

U minn belt ta' miljun ruh  
marru biess żewġ nisa xjuħ.

Il-Qanpiena ghajtet l-ghada:  
"Ejjew nies sa nqassmu l-flus;  
kunu afu li mingħajrhom  
lanqas tghannaq, lanqas tbus".  
Miljun ruh hejjew il-but:  
biex jimlewh hadu t-tebut.

A. BUTTIGIEG

## JIEN HSIBT LI NSEJT.....

Jien hsibt li nsejt.....  
'mma bejn il-linji morda  
tal-kotba tieghi,  
ghajnejk u surtek dehru.....  
u hrigt infittxek.

Wahdi fit-toroq,  
wahdi  
fit-tigrija max-xenqa ta' go ruhi,  
wahdi  
fid-dalma tal-hsebijiet  
mitluf  
jien grejt ghajjen,  
sakemm quddiemi rajtek  
u smajtek  
titkellem, titbissem,  
taht ir-raxxa tal-kwiekeb fi-ghaxija  
mimlija bid-dija.....

15/iv/51.

## V E R S I

*u rajt quddiemi gattusa mejta  
taht il-hajt tas-sejjieh.....*

Kien hemm lehha ta' qilla f'ghajnejha,  
ta' raghwa f'xofftejha,  
ta' demm fuq difrejha  
(mitluqa mejta taht hajt,  
mal-hmieg, mad-dubbien).  
U s-Sahha tal-Hajja  
ingabret mill-ghadam, mill-vini, mid-dghif,  
u ttawlet mit-twieqi tal-ghajn,  
u fessret l-qilla tat-tajn  
li ntebah li sejjer jintemm  
fil-milja tal-hajja w tad-demmm.....  
Kohol ghajnejha, imberrqa u kbar,  
qed jixhdu fil-mewt kontra l-mewt.

24/iv/51.

WALLACE GULIA.

## LILL-PAPA'

Meta x-xita bla ma teħda tinzel  
u tqajjem f'qalbi ritmi žghar imma b'saħħithom  
jiđi quddiem i-isponża hass ta' qabrek  
u x-xquq iqattru fuq il-fdal tat-tebuť tiegħek  
fuq il-fdal ta' ġismek.

Is-siđar oxħillanti  
bħall-qasab tat-tfal fit-tjun tal-bjar  
ifittxu li jhossu xi hađ'iebsa  
imma l-kampnar li sab is-samm  
ma jitharrekk.

Jižhru s-siđar  
u bħall-klieb imxarrba  
ifarfru d-dwejjaq.

Ruħek rieqda f'ghaxwa bla žmien  
u atoma ta' žmien eććitata bla ćaqliq  
iż-żenit, hin l-orkestra kollha tghajjat  
tmiss tbus u t-tghanniqa,  
tagħfis xfur l-ghajn 'il ġewwa  
u l-qalb thoss biss  
sar ta' dejjem

Papà, meta nxrobt minn magħna  
bħalma l-ilma minn banju  
u waqaf ir-ritmu mkarkar tat-tħarhira  
spiććaw għalik  
ir-ritmi tal-ghanja wild ruħek  
li hi bla tmiem?  
F'dinja bla passat u bla futur  
bla ćaqliq u bla spazju  
jieqaf ir-ritmu  
sbuħija ta' nuqqas  
sbuħija minn nuqqas  
Kristu bniedem 'habba d-dnub  
*felix culpa?*

Jew bħalma Alla f'ħin wieħed jara  
l-iżmna wieħed wara l-ieħor  
f'ħin wieħed  
u s-sbuħija tad-dinjiet  
f'ħin wieħed



inti thoss bil-qalb u bil-hsieb ta' gismek  
tara b'ghajnejk u fit-tifikira  
l-atmosferi fugaċi tat-tfulija  
lġ jżuruna bħal midneb fi knisja  
bħall-imsiefra fi gżiritna  
bl-istess ghagha fil-mohħ u bl-istess serqa  
donnahom saqajn żgħar hafja  
u t-tifikiriet tal-ġlieda ta' żgħozitek  
il-kliem hiereg fawwara  
ta' hadid ibaqqaq jagħli?  
Tifikiriet lġ fil-hajja jaqbdok,  
bħal tnehida twila rqiqa mghaġġla ta' vjolin  
u joxxillawk  
palma twila vibranti b'hajja ġdida.

Tara missier l-ibhra hodur u koħol ta' pajjiżek  
u l-ġonna Vjenna li bħal tagħhom dieqa m'hemm x?

Missier ahna sigar.  
Meta t-tanbur ghafasli qalbi bħal f'mehrież  
Kont naf li gismek sejjer, ruhek baqgħet.  
Kont naf?  
Ma hassejtx. Ma nafx. Nemmen,  
imma mhux dejjem inhoss.  
Dak il-hin ġismi mexa wrajk wahdu  
bħal ma nhossu mitluq u narah minn fuq  
meta nitqarben, naghfas halqi, u mohħi johrog barra.

Illum, illum Missier li x-xita haslet kollox  
nahseb, nemmen u nhoss dejjem.

UGO MIFSUD BONNICI.

---

*Il-Lejl jiftaħ il-ward bül-mohbi u jhalli  
l-Jum jieħu l-ġieħ kollu hu.—  
Il-werqa ssir warda meta thobb. Il-  
warda ssir frotta meta tqim.—*

RABINDRANATH TAGORE.

## G E S U' U L - H A R U F

Gesù kien miexi waħdu qalb l-egħlieqi,  
u lemaħ tfajjel żgħir bin ir-raħhala  
qed jirgha naghġa ma' haruf bla tebgħa  
qalb il-haxix.

Gesù ha ġewwa jdejh il-haruf ókejken,  
u qagħad jitghaxxaq bih u tkellem miegħu:  
"Kemm għamlek helu, ja Haruf bla tebgħa,  
Alla Missieni,

"Dak sufek abjad daqs is-sħab tas-sema,  
ghajnejk bla hażen, mansi daqs il-kwiekeb,  
tiġri, taqbeż bil-ferħ, int xbiċha helwa  
ta' ruh bla htija;

"Jiena haruf ukoll," issokta jgħidlu,  
u lili l-ġnuż isejhu l-Haruf t'Alla;  
biss jiena Haruf tal-Art, Haruf tal-Ġenna,  
Haruf ta' Dejjem."

"Is-sibt li ġej il-Għid," qabeż it-tfajjel,  
"u noqtlu dal-haruf, u b'demmu niżbgħu  
il-bieb u l-għatba tagħna biex nehilsu  
mis-sejf tal-qirda".

"Iva, Iva, naf," wieġeb Ġesù bil-hlewwa,  
u waqt li bies ir-ras u s-suf bla tebgħa  
tal-haruf żgħir, ghajnejh kbar u sewdiena  
dmtlew bid-dmugh.

A. BUTTIGIEG.

---

*Id-definizzjoni tiegħi ta' poeziġja pura  
hi xi haġa li l-poeta johloq barra mill-  
personalità tiegħu.—*

GEORGE MOORE.

## IS-SIGRA TAL-LARING

Issa l-laringa xeghlet bis-sbuhija  
Ta' elf djamant; u bhala linfa mzejna  
Tarmi, mal-bjuda, l-fwieha qalb il-gnejna  
Li nbidlet f'genna tfuh ta' gmiel u dija.

Dalwaqt iqum ir-rih u jnessi l-hlewwa  
Ta' din id-dehra sbejha. U jiskot l-ghana  
Tas-sigra mfewha li, miż-żahar kotrana,  
Ma jibqaghlhiex hlief ftit — il-ħbieb ta' gewwa.

Bhalha ż-żghożija, fi-isbah holm tal-hajja,  
Thegġeg bl-imhabba u tfur b'tamiet ferrieħa:  
F'ghajnejha d-dawl hanin; b'qalbha mistrieħa,  
Temmen fil-hena, u tirbah l-hemm tal-ġrajja.

Imma kemm drabi ż-żghażagh, qalb l-irjeh,  
Jitillfu d-dawl u kull ma hu sabih!

DUN FRANS CAMILLERI.

---

## SUNETT (INFERNO CANTO V.)

*La bufera infernal twaqqa' bħal weraq  
niexef lin-nies żenjin u ssuq quddiemha,  
dawra-dawwara — ndiema, dnub, ndiema—  
il-hsiebfehmet, qosra daqs leħħ il-beraq...*

Donnha l-uġigh ta' ras ta' dak li haraq  
vixxriħ bl-inbid, minflok li gġib is-sliema,  
is-soghba ttemtem tghid u thassar kliemha  
u tarġa' minnufih għall-istess meraq.

Ir-riefnu jahkem ġo l-iqlub mohbija,  
ġo l-iblet u ġewwa d-demmi li jieħu l-iben,  
u ż-żmenijiet imhawda b'hekk jiffasslu.

Hekk dejjem bħall-ibgħal ta' fuq il-qiegha  
(jaħtfu haq ma jafux jekk qamħ jew tiben).  
Ighaddu mill-istess triq u qatt ma jaslu.

MARCELL MIZZI.

# JIEN INNIFSI

Essay ta' Ivo Muscat-Azzopardi.

"Jien innifsi"..... jew, kif isejhulu dawk li ma jhobbux il-Malti tajjeb — li huma laqqmuh, bhallikieku bi tmaqdir "il-Malti safi"—, l-egoizmu, huwa wahda mill-aghar mardiet li qeghdin igħarrqu l-imsejtna dinja tagħna.

Halluni qabel xejn, nifli l-kelma etimologikament: **Drawwa** **ħażina tal-bniedem li kull ma jara, irid jiggħdu lejha, irid li jkun tiegħu innifsu, tiegħu biss.** Issa fil-waqt li fil-ilsna romanzi: Inġiż, Franciż, Taljan, eċċ., eċċ., għet imdahħla kelma li nisilha huwa Latin (**ego** tisser **jien**) u li minnha ħarġu: egoism, egoism, egoismo, eċċ., fil-Malti, għalkemm ħafna din id-drawwa ħażina jsejthulha **egoizmu**, għax influwenzati mill-kelma romanza, il-kelma **jien innifsi**, li kull Malti jifhimha, hija aktar enfatika, qawwija bil-bosta.

L-egoizmu, ngħid għaliha, nikklassifikah bħala marda tar-ruh u tal-ġisem fl-istess hin, u bħala l-ewwel eżempju nsemmi lil dawk li qeghdin imaqdru "ilsien art twelidhom".

Qatt smajna xi wiehed Inġiż tmaqdar l-ilsien Inġiż? Jew Taljan lit-Taljan?

"X'għandu x'jaqsam" iwegbuk malajr dawk kollha li huma kontra l-Malti.

"L-Inġiż, it-Taljan, il-Franciż, jiswew biex wiehed jaqia' hobżu bihom barra mix-xtut tagħna".

Le, bħleb, intom tghidu hekk għax qatt ma għextu barra minn Malta; kieku kontu ssiru tafu li l-Armeni, in-Nubjani, l-Eritrejani u bosta popli oħra, li bħaina għandu x-xorti li jiftiehem mal-kumpajżani tiegħu permezz ta' ilsien speċjali, kollha jhobbu, jorqu u jgħożżu l-ilsien nazzjonali tagħhom, sewwa sew għax jagħmilhom Nazzjon għaliha, u eċċa wiehed fosthom ma qatt holom li għandu jmaqdar ilsien l-art fejn twield. Mela dawk li jmaqdru l-Malti, imaqdru għax jew huma jew uliedhom għandhom moħħ li ma jafax aktar minn ilsien jew tnejn, għall-ħsieb tagħhom, għall-egoizmu, jaqblilhom jitgħallmu żewġ ilsna li jiswewhom għall-għajxien tagħhom.

Il-ghira, marda oħra kerha, titnissel mill-egoizmu. Il-bniedem għajjur irid li kull ma jippossjedi għajru jkun tiegħu. U dak li jippossjedi hu ma jħares lejha hadd.

Il-bniedem għażżien huwa wkoll egoista. Irid li l-oħrajn jahdmu għalih u hu jħaddem moħħu u ġismu mill-anqas li jista' jkun.

Isimghu dil-forma l-oħra ta' egoizmu. Hawn nies li ma jhob-

bu jintrigaw b'xejn. Mill-ufficcju ghad-dar u mid-dar ghall-ufficcju. Lil dawn in-nies hemm min isejhilhom "nies eżemplari" ghax jiddedikaw ruhhom għall-familja taghhom biss. Imma x'kien jigri kieku kulhadd kien bħalhom? Kif kienu jimxu 'l quddiem ix-Xirkiet ta' Beneficenza, x-Xirkiet Soċjali, l-Għaqdjet Kulturali? Mela dawn in-nies magħrufin bħala eżemplari jehrieg li mingħajr ma jabbandunaw il-familji taghhom, jagħmlu ix-xi haġa wkoll għas-Soċjetà.

Is-Soċjaliżmu wkoll — jekk ma jkunx il-veru soċjaliżmu — kultant jaqa' fl-Egoiżmu. Dawk in-nazzjonijiet li jiftahru li huma soċjalisti u li jikkundannaw il-komuniżmu, għandhom joqogħdu attenti hafna u jsejsu t-teoriji taghhom fuq "il-ġustizzja". Il-haqq irid ikun sinċier.

Għandi bħalissa quddiem statistiche li turi l-gholi tal-hajja mill-1939 l'hawn. F'haġa wahda biss il-Gvernijiet irnexxielhom iżommu baxx il-gholi tal-hajja, fil-"kera tad-djar".

L-egoiżmu huwa ferm ikreh ukoll meta jahkem lil dawk il-ghonja li biex ireknu flus kemm jifilhom, ma jhallsux biżżejjed tajjeb lill-haddiem li jkun qed iservihom. Kieku dawn l-ghonja kienu anqas egoisti dik ir-reazzjoni rivoluzzjonarja li qamet mill-1914 lil hawn aktarx ma kinetx tqum. U x'jigri mbagħad meta l-egoiżmu jilhaq jahkem mhux in-nies individwali imma n-Nazzjonijiet? Jigri dak li ġara fis-seklu li qegħdin ngħixu fih ahna. Nuqqas ta' ftehim, sfiduċja wiehed fl-iehor, biża' wiehed mill-iehor, u bħala konsegwenza gwerer.

U s-supervja mhix konsegwenza oħra ta' l-egoiżmu? Is-superv jidhirlu li huwa biss bravu, huwa biss għaref, huwa biss kapaci. Lill-oħrajn jarahom dubbien u l-konsegwenza..... mi-begħda.

U min jista' jichad li l-Karità mhix wahda mill-isbah virtujiet li tana Alla l-imbiererek? Imma l-egoista ma jhobbx jagħmel karità ghax fil-vini tiegħu hemm tigri mħallta mad-demmm ix-xehħa, habiba kbira oħra ta' l-egoiżmu. Kull ma jara x-xhieh irid jigrub għalih, ireknu, jurih id-dlam. U meta jmut flusu jgawdihom haddiehor u mhux l-ewwel darba li ġara li min jirtu ma jinzertax xi wiehed li minnu ma kienx mahbub.

Kif tistgħu taraw mela l-egoiżmu huwa dik il-marda tal-moħħ u tal-ġisem li biha, l-imsejken milqut minnha, jara d-dinja tickien dejjem, sakemm fiċ-ċirku ma jibqax jidher hlief huwa nnifsu.

Naħseb li ġa ndunajtu li dak li għidt s'issa għandu xi rabta mad-dnubiet kapitali, imma din il-ghada hażina tista' ukoll tnis-sel fina mkwiet kbir li ma jkollu x'jaqsam xejn mad-dnubiet, imma jista' jingħadd l-istess bħala wahda mill-pestiet tad-dinja ċivilizzata u tinħass l-aktar fi-ibliet tad-dinja. Ahna iżda, jekk il-

kritika taghna tista' tisfa' ta' xi gid, jaqblilna naraw biss kif u fejn tmiss lilna l-Maltin.

La tistaghgbux meġa jekk jien se nohrog b'xi haġa oriġinali, li m'intomx tistennewha, imma li, nassigurakom, hija wahda mill-iżjed drawwiet hżiena li għandna f'Malta u li qed iġġib magħha, barra minn inkwiet kbir, eluf ta' qtaġġa' kull jum, ferimenti u mwiet ta' kull xahar, u dan barra minn telf ta' żmien għal bosta nies bla htija.

Din ix-xi haġa hija it-traskuraġni kbira li teżisti f'Malta fost is-sewwieqa ta' l-awtomobblijiet, lorries, char-a-banc, vans, eċċ., u mhux anqas, jekk mhux iżjed, fost in-nies li jimxu fit-triqat u li aktar għandhom minn bhejjem milli minn nies; f'kelma wahda nuqqas kbir ta' edukazzjoni fit-traffiku.

Jien jidhirli li l-egoizmu fost dawn in-nies huwa tant kbir li ta' min isemmi ftit aktar fit-tul in-nuqqasijiet tagħhom:

Sewwieqa li jaqbzū wieħed lill-iehor fejn ma għandhomx, u biex jagħmlu dan ta' spiss jimxu fuq in-naħa l-hażina u min ikun ġej fin-naħa t-tajba jkollu jieqaf htija tagħhom. Sewwieqa li jaqbzū bil-qabda l-limiti tal-ġiri ffissat mil-ligi.

Ommijiet u miss'rijiet li jhallu lil uliedhom jiġġerrew barra fit-triqat, jilagħbu għal sigħat shah il-boċċi jew il-ballun, basta huma jkunu helsu minnhom u joqogħdu fil-kwiet.

Nisa jiċċaċċeraw f'nofs it-triqat jew f'kantunieri perikolużi. Tfal li johorġu bħal sajjetta minn ġo xi dar u li ma jinqatlux fil-kolp biss minhabba l-hnieġa t'Alla.

Żgħażaġh fuq il-motor cycles li jsuqu bil-50 mil fis-sieġha biss biex jitekesshu.

Sewwieqa li jużaw id-dawl qawwi (head lamps) — ukoll waqt ix-xita meta r-rifless jikkber bil-bosta — u jagħmew lil min ikun ġej quddiemhom.

U fl-ahharnett in-nuqqas ta' Pulizija fit-triqat biex tara li dawn il-hafna eghmejjel egoistiki ma jsirux. Eghmejjel li jistgħu wkoll jissejhu pastażati.

Pastażati?! X'għandhom x'jaqsmu l-pastażati f'din il-haġa, nisthajjilkom qed tistaqsuni.

Dan żgur li pastażati! Jew jekk mhux pastażati **nuqqas ta' edukazzjoni** għax edukazzjoni ma tfissirx istruzzjoni.

Ahna f'Malta nippretendu li meta wieħed ikun jaf jikteb u jitellem xi ilsien, jew tnejn jew tlieta, ikun edukat hafna. Din teorija żbaljata. Jien ma' tul hajti ltqajt ma' nies li jafu b'għaxar ilsna imma ma jistgħux jissejhu "edukati" għax ma jisthoqqilhomx, fil-waqt li ltqajt ma' oħrajn li kemm kemm jafu bil-Malti u bl-ebda lsien ieħor u jagħtuk tassew pjaċir titkellem magħhom u tagħmilha magħhom.

Mela m'nn fejn ġej dan in-nuqqas ta' edukazzjoni? Nghid ghalija nwahhal fl-egoizmu.

Studjaw ftit id-difetti kollha li semmejtikom hawn fuq u taraw li kieku l-bniedem, flok jahseb biss fih innifsu, jahseb ukoll fil-ohrajn, id-drawwiet hżienā jonqsu bil-bosta.

Dawn li semmejt huma sehem ċkejken min-nuqqasijiet li jahkmu l-bniedem minhabba l-egoizmu li jinsab ighix f'mohhu. Dan is-sugġett iżda huwa estiż hafna u biex wiehed jiżviluppah aktar jeht'eg jinkiteb ktieb shih. Ghalhekk kellj nmiss is-sugġett fuq fuq bit-tama li jekk fost dawk li se jaqrawh hemm xi wiehed "egoista" forsi jindem xi ftit u ma' tul il-hajja tieghu, f'ghamilu, jibda jahseb xi ftit ukoll fil-ohrajn u mhux biss fih innifsu.

San Ġiljan, 5 ta' Frar, 1951.

---

#### IL-FORMA GRAMMATIKALI TAL-KELAMA "MALTA"

Biex naqtghu sewwa x'inhija s-sura grammatikali tal-kelma "Malta" rridu nimmutaw il-kwantita ta' l-ewwel vokali a'. Kieku dil-vokali kienet qasira, il-kelma "Malta" kienet tkun *nomen unitatis*, jiġifieri nom li juri ghamil wiehed jew haġa waħda. Hekk HaRGa hija nomen unitatis tal-verb HaReG; QaTLa tal-verb QaTeL; LeMHa tal-verb LeMaH; KiSRa tal-verb KiSeR. Meta l-vokali li f'din il-qagħda għandha warajha żewġ konsonanti hija twila, il-kelma jew hija missellfa (loan-word) jew hija forma tal-partiċipju preżent, ġens mara. Eżempji ta' kliem missellef b'a twila f'din il-qagħda huma papra mill-Isqalli papara; maskra mit-Taljan maschera. eċċ.

Il-vokali *a* fil-kelma "Malta" hija twila. Mela isem l-art tagħna jew hu barrani, mill-Latin "Melita" jew hu forma tal-partiċipju preżent, ġens mara. Imma afna nafu illi l-isem ta' din il-ġżira hu eġdem mill-hakma Rumana għax għandna fdalijiet tiegħu f'iskrizzjonijiet ta' qabel żmienhom. Imbarra dan, fonetikament il-kelma Latina "Melita" f'lieni kienet issir "Melita". Mela jkollna nġhidu li l-forma grammatikali ta' isem Malta hu partiċipju preżent, ġens mara.

Fil-Lhudi MaLaT tfsisser "to slip away" u fil-Lhudi modern MiLLuT tfsisser "rescue". Aktarx li isem Malta huwa kelma Fenicia jew Punika ta' tifsira tixbal dik tal-Lhudi u għalhekk "Malta" tfsisser "post il-kenn", isem li jixraq hafna lill-port u l-imrasi tagħha. Fil-Għarbi l-verb MaLaT għandhu tifsira aktar imbiegħda. Hava jfssru "to smear with clay" to putty (a vessel); to have (the hair); to be of mixed race" u fil-Magħreb skoud Beaussier tfsisser "chauder, tremper dans l'eau bouillante, ebouillanter. Ebouillanter des amandes pour dérober. Couper, passer le roullan sur une mesure pleine de blé". mnejn toħroġ il-forma nominali MaLTA li tfsisser: "Règle, rouleau pour passer sur une mesure pleine", (Beaussier). Il-forma partiċipjali tal-verb fil-Lhudi hija QōTeL (m.) u QōTeLa (f.). Bhal fil-Feniċju, forma li f'lieni tigi MōLTa kif iġhidu f'xi rħula.

# FEHMIET GODDA FIL-KITBA TAL-MALTI

ta'

ERIN SERRACINO-INGLOTT

*Mogri f'Akkademja tal-"Fergħa tal-Malti" tal-Malta Cultural Institute.*

L-ilsna tad-dinja jinqasmu f'żewġ gruppi kbar: il-ħajjin u l-mejtin. Il-Malti, għax qiegħed fuq fomm poplu li, barra minn f'dil-gżira, jinsab ukoll imxerred mal-kontinenti, ma jistax ma jingħaddx ma' tal-ewwel. U bħal kull haġa ħajja, l-ilsien Malti wkoll m'huwiex wieqaf, imma qiegħed bla heda jisviluppa ruħu, sew għax jahtieġu jindehes ma' dawk ta' nies oħra u jiddakkar minnhom, u sew għax jahtieġu jimxi maż-żmien. Għalhekk forsi, nehħi f'xi ferġħat tal-poeżija, il-Malti ma jistax jinżamm, kif iridu jghidu bosta, "safi" u, kif insejjahlu jien, "statiku". Kulma hu statiku hu jew mejjet jew qed imut, u l-Malti m'hu la l-waħda u-lanqas l-oħra.

Fi lsien ħaj il-grammatika wkoll tkun ħajja u għalhekk mhux statika, u minn żmien għal żmien jahtieġ li min hu tas-sengħa jdurha dawra u jgħibha, kif jghidu l-Ingħiżi, "up to date". Dan isir kullimkien u m'hemm ebda raġuni għax m'għandux isir fil-Malti wkoll. Anzi fil-Malti iżjed, għar-raġunijiet li issa sa ngħid.

Xi swilupp kellha l-grammatika tal-Malti sal-lum? Sa fejn wieħed jista' jghid l-ewwel grammatika serja li kellna (u b'serja rrid infisser "magħmula bil-għaqal, bix-xjenza") kienet dik ta' Vassalli. Imma s-serjetà ta' din il-grammatika tilfet imħabba żewġ fatturi: (a) alfabet artifiċjali u komplikat (b) xejra lejn ferġħa waħda ta' nisel il-Malti: l-orjentali jew aħjar il-Għarbi. Vassalli kien ighodd il-kliem li kien għena mill-Ewropa bħala "peregrina verba", u hawn kien hati ta' partitarismu, għax ham-sin sena qablu u iżjed (biex ma mmorrox aktar bogħod) Agius De Soldanis kien ġa irreġistra, fid-Dizzjunarju manuskritt tiegħu, eluf ta' kliem neo-Latin (Sqalli, Taljan eċċ.) li kien jinsab fuq "fomm il-Maltin u l-Għawdxin", kif qal hu, (avolja sejjahlu bi żball Kartaginiż). Dawn Vassalli ma tax kashom, u l-"Mylsen" tiegħu, imħabba f'hekk, ma kienx u ma sata' qatt ikun grammatika shiħa ta' lsienna. Il-ġid li għamel għalbiex tqiegħdet fuq bażi soda l-ferġħa Għarbija tal-Malti ma jichdu hadd; imma l-Malti kien imur aktar 'l hinn.

Wara l-grammatika ta' Vassalli, u bla ma noqgħod insemmi xi xogħlijiet ta' din ix-xorta li, jew għax żgħar jew għax magħmulin bla sengħa, ma nistax noqgħod nintilef fuqhom, kellna dik ta' Panzavecchia, xogħol mirqum u sabih li juri s-sengħa ta'



min kitbu, u, fi żminijietna, dik ta' Ninu Cremona. Din tal-ahhar hi l-Grammatika li qed nimxu fuqha l-lum. Nghidu xi haġa fuq din.

Cremona, mgħallem ta' lsienna tassew ta' qies, fiż-xogħol tiegħu kompli svilupp fuq dak ta' Panzavecchia (kif dan qablu kien għamel fuq dak ta' Vassalli) u, fuq it-tagħlim tal-grammatiki għarbin, Cremona tana "kodiċi lingwistiku" li ma jagħmel għajb lil hadd. Anzi Cremona għamel iżjed mn'hekk. Il-"peregrina verba" ta' Vassalli sabu għall-ewwel darba min jagħmilhom haqq. Forsi Cremona kellu vantaġġ li Vassalli ma kellux. Forsi. Ghax fi żminijietna Cremona sata' jinqeda bit-tagħlim xjentifiku li kien inbena fuq l-Isqalli, l-ilsien l-iehor, barra l-Gharbi, li minnu l-Malti ha l-aktar. Imma f'dan il-kamp Cremona ma wasalx sa fejn kellu jasal, jiġifieri ma qassamx u ma dahhalx fil-grammatika tiegħu kulma kien imissu daħal u kulfejn kien imissu jitqassam. Dan qed nghidu bla ebda hsieb li nmaqdar ix-xogħol għani ta' min jien ingħoddu bħala mgħalimi, ghax naf li, biex johroġ il-grammatika tiegħu fiż-żmien li kellha tohroġ, ma satax jistenna snin ohra sa ma jiġbor u jgħaqdad kulma kien jahtiegħu għal dan li qed ingħid; u fl-edizzjonijiet ta' wara htiegħu jkompli fit-triq li kien beda, halli mbagħad it-tiftix u l-istudju fil-fergħa tal-Malti neo-Latin ikompli jagħmilhom (kif naf li qed jagħmilhom) u jieħu ż-żmien tiegħu.

Jien ukoll qbadt it-triq tas-surmast tiegħi u qed naħdem bil-hrara (u li naħdem dwar hdax-il sena issa) sabiex il-hsieb tiegħi jirnexxi u jkollna grammatika tassew kompluta ta' lsienna kifinh u l-lum, aktar u aktar issa li dan daħal għal seħmu fil-hajja nazzjonali.

Matul dan l-istudju tiegħi iltqajt ma' bosta kurżitajiet lingwistiċi li gāghluni nagħmel lili nnifsi xi mistoqsijiet li, bit-taħbit, (f'xi każi) wassluni għal tweġibiet li xeħtu dawl ġdid, fejn qabel aktarx li kien hemm id-dlam, u nisslu fija "fehmet godda" li fuqhom irrid nitkellem il-lum.

Niftieħmu. Fehmet godda, fil-veru sens tal-kelma m'hu-ma qatt. Fid-dinja xejn m'hu ġdid f'das-sens. Il-konklużjonijiet li wasalt għalihom jien ma joholqu xejn ġdid, imma jittfghu dawl aktar qawwi biex wiehed jara, f'xi rokon mudlama, dak li qabel ma kienx jidher ċar biż-żejjed. Mhux innovazzjonijiet, mela, imma kjarifikazzjonijiet, sabiex aħna niftieħmu aħjar u nkunu nafu aħjar fejn aħna u fejn m'aħniex; u nittama, għalhekk, li s-semmiegħa tiegħi jistabru sa ma nkun spicċajt, u wara mbagħad, jekk jibqa' hin, lest biex inwieġeb ukoll għal xi mistoqsijiet li jogħgobkom tagħmluli.

Fehmet godda fil-grammatika Maltija, mela.

Nerhulha l-ortografija li fuqha naħseb li naqblu lkoll, u

anki jekk ma naqblux, ghax l-ortografija m'hix hliet l-iskarpell f'id l-iskultur li jrid jonqox, u l-qofol hu x-xoghol li johrog mn'idejh mhux l-ghodda li bih jaghmlu. Nużaw l-iskarpell li ghandna.

Imma l-grammatika tibda bl-alfabett u fuq dan, bla ma nibdluh, jaqbel nghidu xi haga. U nibdew mill-ittri tal-lehen, jew kif insejnhom: il-vokali. Ahna tghallimna li huma hamsa: A, E, I, O, U. U hawn bdejna ma naqblux mal-Gharbi fejn il-vokali huma tlieta. Kien hemm min qalilna biex taghna naghmluhom tlieta wkoll, biex nimxu ma' din il-"madre lingua"! Kif n'stghu qatt? Il-Malti m'hux Esperanto li nholog u ssawwar minn erbgha minn nies, imma isien ta' poplu li jikkmanda fuq ir-rieda ankj tal-letterat. Imma barra dawn il-hames vokali ahna fl-ortografija taghna dahhalna lehen vokali iehor li tajnieh il-lipsa ta' IE, li nsejnhalha "elif" ghax hi ghamla ta' A li l-Malti dahhal mill-Gharbi. Din m'hix dittong imma sempliċi digramm. Imma araw kif dan il-lehen ġdid ninqew bih ukoll ghalbiex niksrul lejna l-E miftuha u twila ta' xi kliem Sqalli u Taljan: PENA issir PIENA u SPERA ssir SPIERA eċċ. Ghala fl-alfabett taghna dan il-lehen (li għall-konvenzjoni biss, u biex ma ndahhlux għelm ġdid, niktubuh b'I u b'E kważi mgħaqdin) ma naghtuhx, meta jekk naghtuh naraw kif is-sitt vokali jispjegaw ruhhom ahjar? Inqassmu l-vokali fuq il-fehma ġdida u naraw: Huma sitta, jew ahjar tliet gruppi ta' tnejn f'kull wiehed: A u IE, I u E, U u O. U hekk hu. Ghax iż-żewġ vokali ta' kull grupp huma, nistghu nghidu tewmin, L-ewwel grupp: GAB u GIEB; It-tieni grupp: TKELLEMT u TKELLIMT; it-tielet grupp: FOHHAR u FUHHAR. Min ighid hekk u min ghid hekk. Provincjalismi? Gosti? Le: la l-wahda u lanqas l-oħra. Stat fluwidu ta' pronunzja? Lanqas. Ma jistax ikun hemm żewġ manjeri kif tliens kelma u t-tnejn ikunu tajbin. F'isla oħra dan issewwa, fejn kien jeżisti. Xi wahda trid tabilfors tkun ahjar mill-oħra. Liema hi l-ahjar f'kull każ minn dawn li tajtkom? U hemm mijiet u mijiet oħra bhalhom. Nistghu nibqghu sejr in hekk bla ma naqtghuha? Dawn kienet ftit mill-mistoqsijiet li għamilt lili nnifsi minn żmien għal żmien u li, studja minn hawn u fittex minn hemm, fl-ahjar sibt it-twegibiet għalihom, anki bil-ghajnuna tal-filologija, imma nhallu din ix-xjenza fil-ġenb bħalissa. Nimxu fuq il-fonetika. Halli naghmlu ftit mistoqsijiet oħra. Niehdu xi kelma neo-latina, ghax hawn ukoll insibu minn dawn id-"doppji pronunzji" b'ax insejnhom hekk. Ghala fil-waqt li nghidu: *IMBOTTA*, *INKOLLA*, *IXXOKKJA*, imbagħad inghidu: *IMBUT-TAW*, *INKULLAW*, *IXXUKKJAW*? Fejn dejjem l-O ssir U, jew viceversa? Naraw li mentri, f'ta' l-ewwel, l-aċċent dejjem qiegħed

fuq l-ewwel vokali l-O, meta ždied is-suffiss (sew jekk hu tal-plural u sew jekk hu tal-pronom jew haġ'ohra), u mħabba f'hekk l-aċċent mexxa, l-O bħal tiegħu fastidju u twarrab, u flokha tidhol ohtha t-tewmija l-U. U dan isir *dejjem*, neħħi eċċezzjoni waħda li dan mhux il-lok li nidhlu fiha. Niġu għal konklużjoni (biex ma ntawwalx) li l-vokali miftuħa O tittlob l-aċċent mentri sihbitha l-magħluqa U ma tahtigux. U hawn hu l-imma tas-sostituzzjoni. Minn dan tiġi waħidha r-risposta ta' liema hi tajba minn *TOFFAĦ* u *TUFFIĦ*. Fil-kelma *TOFFIĦ* l-O għandha l-aċċent fuqha? Le. L-aċċent qiegħed fuq l-*IE* (li kulfejn tkun *dejjem* għandha l-aċċent). Mela għandna ngħidu *TUFFIĦ* u mhux *TOFFIĦ*, *FUHHAR* u mhux *FOHHAR* eċċ. Din m'hix kumbinazzjoni, imma regola, u għandi l-pjaċir ngħid li, bis-sabar ġbart statistika tal-kliem kollu ta' din il-għamla u sibt li r-regola ma tinkisirx hleġ f'xi każi iżolati, għal raġunijiet filoġiċi li huma *dejjem* il-htija tal-eċċezzjonijiet grammatikali.

Fil-każ tal-*E* u l-*I* ir-regola timxi l-istess. L-*I* trid l-aċċent u l-*E* ma tridux. Xorta bħall l-O u l-U. Ma ngħidux mela *TKELLEMT* imma *TKELLIMT* jekk irridu nuru li nafu x'ahna niktbu jew ngħidu.

Fil-każ tal-*A* u l-*IE* ir-regola timxi l-istess, bl-*IE* *dejjem* bl-aċċent fuqha, neħħi għall-*A* xi każi ta' gutturali li jiksru r-regola għal raġunijiet fonoloġiċi li fil-grammatika, miġjuba "up-to-date", ikollhom it-tifsira tagħhom sabiex l-istudent ma jithawwadx.

Fuq il-vokali nista' ngħid li l-Malti wiret il-ġmiej kollu ta' dik id-distribuzzjoni magħmula bis-sengħa li għandu l-Għarbi, u kompla għanieh ukoll b'serje ta' regoli ġodda li jien insejnhom "ordni ta' precedenza u ta' dritt", kważi ta' ġerarkija, li haqqhom, minn idejn il-grammatiku, trattament ferm aktar serju minn dak li kellhom sal-lum.

Imma, għad li dan m'hux kollox, nistgħu nieqfu hawn fuq il-vokali, billi ngħidu b'konvinzjoni, li m'hux tabilhaqq li dawn l-ittri m'għandhomx rabta soċja fil-kelma bħal ma għandhom il-konsonanti. Għandhom rabta li, għax m'hix sempliċi (bħal dik tal-għerq), hi ta' interess akbar u forsi wkoll ta' min jgħożżha iżjed, għax hi speċjalizzata fil-Malti anki iżjed milli hi fil-Għarbi.

Irrid inżid biss li l-vokali jistgħu jingħarfu bejniethom b'laqam għal kull waħda: ngħidu ahna, l-*A* hi l-vokali tal-"gutturali", l-*E* hi l-vokali tal-"aspirati", l-*I* hi l-vokali tal-"aġġettivi", l-*IE* hi l-vokali tal-"aċċent", l-*O* hi l-vokali tal-"verb passiv" u l-*U* l-vokali tal-"nom passiv".

Naqbd u issa l-grammatika proprja. U nibdew biex nistaq-

su: X'jiġi l-ewwel: il-Verb jew in-Nom? Mistoqsija interessanti ferm li mhux la kemm twegibha malajr. L-ewwel riedet tkun il-haġa biex grat l-azzjoni, mela n-nom imbagħad il-verb. Imma dan fil-hajja. U fil-lingwa? Għallanqas fil-ilsien Malti m'hux hekk. Għal dik li hi l-ġeneralità tal-kliem ta' nisel Gharbi kif ukoll għal għadd ġm'elu ta' kliem qasir ta' nisel Sqalli, l-Malti jimxi fuq it-trilitterismu jew gherq ta' tliet konsonanti, qegħdin f'ordni speċjali li ma jitbiddilx, fejn kull gherq isarraġ hsieb jew idea. Dan il-gherq jien insejjahlu "tripied" li minnu, mbagħad, johorġu ideat suss'djarji dejjem marbuta mal-hsieb oriġinali. Eżempju: Mit-tripied: H-B-B johorġu l-paradigma tal-verb HABB, in-nom mimmat MHABBA, l-aġġettiv sostantivat HABIB, in-nom astratt HBUBIJA (l-lum ngħidu f'loku HBIBERIJA, b'forma "melange" ta' Sqalli u Gharbi), l-aġġettiv partiiipjali MAHBUB, u bosta oħrajn, fejn it-tripied insibuh dejjem fil-istess ordni H-B-B.

Għedt il-ġeneralità tal-kliem, imma fuq il-fehma ġdida messni għedt it-"totalità" billi ninkludj taħt ir-regola tat-trilitterismu" anki l-kliem magħruf bhala "kwadrilletteru" jew ta' b'erba' konsonanti, għax, jekk wiehed ifittex birreqqa (kif għamilt jien) isib li dawn m'humiex haġ'oħra hlief trilitteru b'konsonanti żejda li dahlet b'evoluzzjoni. Għat-tifsir ta' dan il-fatt tghin ferm il-filologija, i tghallimna, per eżempju, kif il-konsonantj Ċ (li l-lum oħna niktbuha bit-tikka) dahlet fil-Malti u fil-Gharbi tan-Nord Afrika, li hu l-egreb lejna, mill-Isqalli bhala varjantj tal-X. Nieħdu kwadrilletteru: QARMEC. Nafu li dan il-verb, mibnj fil-Malti minn QARMUC, li dahlet mill-Isqalli CARMUCIU, hu madankollu ta' nisel Gharbi, fejn iċ-Ċ ždiedet wara, u t-"tripied" hu Q-R-M, li minnu johorġu l-verbi tat-tieni forma QARREM u GERREM. Il-bidla tal-G f'Q nifhmuha malajr meta nqisu li QALB fin-Nord Afrika hi GALB. Meta dan il-kwadrilletteru kien, qabel ma sar, "tripied". U b'halu ilkwadrilletteri l-oħra kollha, kif għad jidher minn xogħol fuq hekk li jien lestejt u li għad nipubblika biż-żmien, kallajr'd.

Mela l-kwadrilletterj huma verbi "mnisslin" u mhux "ewleinin" u fil-grammatika hekk għandhom ikunu ittrattati. Min dan j'ġi li l-kwadrilletterj ma jistghux jitqiesu bhala verbi tal-ewwel "forma" imma tat-tieni, xorta wahda bhall-verbi mnisslin mill-ewwel forma fejn it-tieni "sieq" tat-tripied tirdoppja. U din m'hix "trovata artificjali" tiegħi għax fil-fatt dawn ilkwadrilletterj jimxu fil-konjugazzjoni fuq il-verbi mnisslin li semmejt. Jekk il-kwadrilletterj jibqgħu jiġu magħduda mal-verbi tal-ewwel forma, mohħ l-istudent jithawwad, mentri jekk isir

kif qed inghid jien dawn il-verbi j'ehdu l-post li jixirqilhom u fil-istess hin l-istudju jehfief.

Imhabba l-fatt li l-kotra l-kbira tal-verbi taghna huma ta' nisel Gharbi, kien jahtieg li l-forom verbali jimxu fuq it-taqsim tal-grammatiki tal-ilsna Orjentali li fosthom l-Gharbi hu l-aktar sviluppata. Fil-Gharbi hemm ghaxar forom ta' verbi kull wahda b'tifsira varjata tal-forma originali jew ewlenija li hi l-ewwel wahda. Hekk fil-Malti. Per eżempju: *KISER* (Forma I) ifisser l-eghmil transittiv-attiv nett. *KISSER* (Forma II) ifisser l-eghmil ripetut, u ghalhekk hu "forma repetitiva", f'dal-każ; xi drabi din il-forma hi attiva jew passiva, bil-maqlub ta' xi tkun issarra l-ewwel forma, skond it-tifsir ewlienji tal-verb. *TKISSER* (forma V) ifisser l-eghmil passiv. *NKISER* (forma VII) ifisser l-eghmil riflessiv-passiv, u nibqghu sejrjn hekk.

Din il-ghamla ta' tqassim tal-verbi hi bażi fundamentali tal-grammatika Maltija u m'ghandna x'inghidu xejn. Fejn ghandna x'inghidu hu: X'ser naghmlu bil-"peregrina verba" li m'humie x "peregrina" iżjed? Fuq dawn, il-grammatiki taghna ma jsemmu xejn, hliief dik ta' Cremona li, però, kif ġa ghedt, ma tghid x kollox.

Nifhmu li l-verbi neo-Latini li ghandhom sura ta' tripied jew kwadrilitteru li jista' jidhol, biex nghid hekk, fil-"grooves" tas-sistema orjentali, dahlu bla taħbit u hadu posthom mal-verbi ta' nisel Gharbi. Fost dawn insemmu: *BAXXA* li jaghmel bhal *MEXXA*, u *PARTAT* li jaghmel bhal *SULTAN* eċċetra.

Imma xi jsir b'dawk il-verbi Sqallin, Taljani, Inglizi eċċetra li dahlu, ghadhom dehlin u ma jistghux ma jibqghux jidhlu fil-Malti, u li ma jistghux jidhlu fil-"grooves" li semmejna? Naghmlu bhal Vassalli, inhallu hom barra? Nibqghu ma naghtux kashom xjentifikament u mwarrbuhom fil-kitba? Kif jista' jkun? Jiġri lna bhall-Gharbi u jiġi żmien ikollna n-NAFWI taghna li hadd ma jifhmu hliief l-istudjuji. Jekk inhobbu l-Malti mhux biss dak ta' missirijietna imma dak li ghad ikun ta' wliedna, mhux biss il-poeżija helwa imma l-proża ta' dan is-seklu qalil u ahrax li qed nghixu fih, il-Malti li jahtieg ikun il-passaport taghna bhala Ewropej, ma nistghux nibqghu inqarrsu wiċċna u nkemmxu xufftejna lejn dan it-tilqim ġdid li ma jistax hliief isahha demmna b'dik il-"cross-breed" li, bil-hila taghha, nisilna flok j'fjakka jitqawwa, flok jidbiel jinheja, flok imut ighix.

Biss: *est modus in rebus*, u, ghal dan ix-xoghol, irid jidhol min jifhem, biex inaqqi l-haxix hażin li jista' jitrabba fuq fomm il-poplu li jista' ma jqlsx biżżejjed bir-reqqa mniex ghandu jid-dakkar u mniex le. Imma poplu li ghandu lsien bhal taghna:

b'eghruq qawwija u b'hamrija ghalliela, hafna drabi, bla ma hadd ighidlu, jsib il-mod kif irazzan u jliggem dan l-influss ta' kliem modern u jaddattah ghalih. Minn daqshekk ahna ghandna vantaġġ fuq il-sna bhal l-Ingliz u t-Taljan, fejn il-letterat jiddetta u l-poplu jobdi. Il-fatt li l-letteratura taghna ghadha fi tfulitha jew, ahjar, m'nix vasta — u kull denj hu du b'gid— f'dal każ, sewa ta' gid, ghax ghadna fil-waqt li nqisu tajjeb xi kliem modern indaħħlu u kif indaħħluh. Imma l-lum irrid inqis biss dak li mill-“peregrina verba” ġa dahal u ghamel l-eghruq.

Staqsajt ftit il fuq: X'naghmlu bil-verbi neo-Latini li ma jaqblux fil-ghamla taghhom mas-sistema Gharbi? Ma nistghux naqilbu mhabba fihom il-grammatika tal-verbi li ghandna; u kieku konna nistghu anqas hu sewwa li naghmluh. U anqas hemm ghalfejn.

Ghedna li ghandna ghaxar forom ta' verbi. Sewwasew huma disgha, ghax ir-Raba' forma Gharbija ma ghandniex minnha fil-Malti, imma din jaqbel naqbzuha biex ma nħawdux l-ordni, u meta naslu ghalha nghidu biss li minn dawn m'ghandniex. Mela: ghaxra. X'naghmlu? Nistghu inżidu forma ohra, u fiha ndaħħlu dawn il-verbi godda u naghtubom sura grammatkali? Nistghu, mela le. Naraw kif.

L-istudjuż josserva li l-verbi kollha Sqallin, Taljani, Inglizi li dahlu fil-Malti, jekk inqisu, kif ghandna nqisu, dik li mill-konjugazzjoni taghhom taqbel mal-paradigma tal-ohrajn (halli nibqghu fuq il-“pattern” grammatkali li ghandna), kollha kemm huma, bla eċċezzjoni xejn, jispiċċaw bil-vokali A: SOFRA, BATA, ĊEDA, ISSOTTA, IPPRETENDA, IVVOTA, IĊĊARĠJA, IĊĊEKKJA, IPPAKKJA, SKORJA, eċċ.

Mela, *prima facie*, ġa nistghu nghidu li m'ghandniex xkiel biex indaħħluhom flimkien taht forma ġdida li nistghu bla t'ingiż tal-kuxjenza nsejħulha l-**HDAX-IL FORMA**, jew Forma Moderna li tiehu ghamla ta' konjugazzjoni ġdida u li ma ghandha x'taqsam xejn mal-ohrajn.

Issa jekk għall-ortografija kull kelma ġdida li tidhol fil-Malti trid thallas id-dazju, kif inghad, billi tinkiteb fuq il-mudell tal-fonetika Maltija bl-alfabett li ghandna l-lum; hekk ukoll trid thallas dazju iehor grammatkali; u dawk li jiġuna mill-Inglis, targa', jridu jħallsu dazju doppju, ghax iridu wkoll joqogħdu għal adattament filologiku “tat-tr'q”, nghidlu jien. Jiġiferi qabel jasiu Malta jieħdu xejra Sqallija mal-ohrajn. Araw kif: il-verb **SKORJA** (li jingharaf li m'hux ġej dritt mit-Taljan, kif għedt f'okkażjoni ohra, ghax qabel l-A tal-ahhar għandu J) jkollu jieħu, għan-*nomen actionis* jew nom verbali, s-suffiss tal-infinit Sqalli nieqes mill-ahhar I, u bħalma “accjumbari” fil-Malti jsir “iċċomba”, u jaghti bhala nom verbali

“ĊUMBAR”, hekk ukoll il-verb Ingliż *TO SCORE* isir qabel, nghidu ahna, verb Sqalli “scuriari” u fil-Malti jagħmel *SKORJA*, kif għedna, bin-nom verbali *SKURJAR*. U bħan-nom verbali hekk ukoll l-aġġettiv partiiċipjali *SKURJAT*, qisu l-Isqalli “scuriatu” nieqes mill-ahħar U.

Nistaqsu: Mela dawn il-verbi “gōdda” tal-hdax-il forma kollha jagħmlu hekk? Mhux għal kollox. Ghax, bħalma fil-lingwi neo-Latinj hemm il-konjugazzjonijiet (eż: Taljan: *-ARE*, *-ERE* u *-IRE*) hekk ukoll fil-Malti dawn il-verbi jinqasmu mhux fi tlieta imma fi tnejn. U billi fil-paradigma jispiċċaw kollha b’A, irridu mmorru (bħal f’xi każi tal-verbi l-oħra, nghidu ahna l-moħfiġa u d-dghajfa tal-ewwel forma) għall-preżent, fejn insibu li x’uħud minnhom (sewwasew dawk il-verbi Sqallin u Taljani li fi-infinit jispiċċaw *-ERE* u *-IRE*) fil-Malti jispiċċaw b’I, eż: BATA, IPPRETENDA li jagħmlu JBATI, JIPPRETENDI. Dawn fin-nomen *actionis* ma jagħmlux bħal shabhom tal-A, jiehdu s-suffiss Sqalli *-IR*, u għalhekk ma nghidux *BATIR* u *IPPRETENDIR* (avolja darba fil-BERQA qrajt u ma dhaktx bi ftit “IĆ-ĊEDIR TAL-ĠAPAN”), imma, jekk ikunu qsar u ta’ assimilazzjoni faċli għall-ghamla Għarbiġa, jimxu fuq il-verbi dghajfin tat-tieni forma, eż: MEXXA, TMEXXIJA; BATA, TBATIJA; u, jekk twal, jibqgħu bla veru u proprju nom verbali imma jissellfu (bil-benefiċċju tal-inventarju — u, f’dal-każ l-inventarju hu ż-żmien) il-ghamla ta’ nom astratt li jkollhom fil-ilsien mnejn ikunu ġew, jiġifieri l-Isqalli jew it-Taljan, hekk: IPPRETENDA għal mument jagħmel PRETENZJONI fejn l-S tat-Taljan issir Z, bħal fi-Isqalli.

Min dan naraw li fil-HDAX-IL FORMA l-verbi jinqasmu f’żewġ gruppi: l-grupp A u l-grupp I. Ma’ tal-ewwel jidhlu l-verbi ta’ nisel Ingliż kollha. Osservaw anki hawn kemm tobdi r-regola vokalika tal-O u l-U: IXXOKKJA jagħmel XUKKJAR. Il-verbi tal-HDAX-IL FORMA grupp I, mbagħad, għall-aġġettiv partiiċipjali jiehdu s-suffiss fuq l-Isqalli fejn l-ITO Taljana ssir -UTO, eż: Taljani: ferire, ferito; Sqalli: firiri, frutu; Malti: FIERA, JFIERI, FERUT. Fuq l-istess “pattern” minn IDDEFENDA ma johroġx sewwa fil-Malti l-partiiċipju Taljan DIFESO imma joqgħod bix-xerqa l-partiiċipju Sqalli DEFENDUTU bl-ahħar U maqtugħa barra. Min jghid DIFIS flok DIFENDUT ikun qieghed ixekkel flok ighin, barra milli jkun qed jagħmel kontra dak li hu naturali għal ilsienha.

Nistaqsi: Għala din il-forma ġdida ma għandhiex tidhol fil-grammatika Maltija ġaladarba l-kliem li jaqa’ taħtha daħal u qagħad u..... hallas id-dazju li kien xieraq?

Inhallu għal-lum il-fehma ġdida fil-verbi Maltin sa hawn,

u, biex ma ntawwalx iż-żejjed, insemmu “fehma ġdida” ohra biss. In-Nomi.

Hafna huma ġa n-nomi neo-Latini li dahlu fil-Malti u hadu libsa Maltija u dawn għallanqas ġa ġew ittrattati xjentifikament minn ta' qabli. Kulhadd jaf is-siwi tal-ktejjeb ta' Napuljun Tagliaferro “L'elemento neo-latino nel Lessico Maltese”, u daqqa ta' għajn lill-Grammatika ta' Cremona turina wkoll kif hawn-hekk in-nomi neo-latini hadu posthom kif kien xieraq. Insemmu *en passant*, bhala kurżità biss, żewġ fatti:

(a) Nomi Kwadrilitteri bhal KAPPELL, ĠAKKETTA, eċċ. jieħdu l-plural miksuri tal-kwadrilitteri Gharbin u flok KAPPELLI u ĠAKKETTI jagħmlu KPIEPEL u ĠKIEKET. Araw taj-jeb x'qawwa għand u l-aċċent fil-Malti. Peress li hawn, imhabba l-IE (li trid dejjem l-aċċent) flok fuq l-ahhar sillaba nsibuh fuq l-ewwel waħda, l-konsonanti doppja finali tinfexx il-forza u taqa' waħda minnhom u ma ngħidux KPIEPELL u ĠKIEKETT bhalma ġie li rajtha miktuba xi drabi bi żball. Din ir-regola però tapplika sa ċertu pont, għax il-kliem ġdid li diegħel dan l-ahhar, fuq fomm in-nies għallanqas qieghed jieħu l-plural Sqalli, imma, billi fil-kawża tal-assimilazzjoni fil-Malti ta' dawn it-talin, l-avukat tax-xitan (biex ngħid hekk) għad ma qatax qalbu, l-grammatika għad ma tistax taqtagħha 'l hinn jew 'l hawn malajr malajr.

(b) Nomi ta' snajja' u professjonijiet bhal BARBIER u SPIŻJAR jieħdu fil-plural is-suffiss Sqalli li hu nnifsu jaqbel mal-plural *tan-nomen agentis* Gharbi, jiġifieri ż-żjeda tal-vokali A, hekk ngħidu BARBIERA u SPIŻJARA u le BRABAR jew SPIŻJARI. Qabbel għaldaqshekk: HAJJAT, HUTTAB eċċ. li jagħmlu fil-plural HAJJATA u HUTTABA. Ara ftit int stess kif jagħmel il-plural ta' LANDIER, BUTTAR, PUSTIER, INFERMIER u BIĊĊIER.

Għad li dan m'hux kollox, jidhirlu li għedna biżżejjed biex nuru li hemm hafna x'wiehed iġid fuq dawn li jien sejjatthom “fehmiel godda” fil-vokabolarju neo-latin li daħal fil-Malti.

Imma l-fehmiel godda ma jonqsux anqas fejn jolqot il-vokabolarju aktar qadim tagħna, jiġifieri l-Gharbi. Ngħid waħda biss, bhala eżempju, qabel nagħlaq.

X'nafu ahna fuq l-aġġettiv fil-Malti? Xi hadd qatt qal s'issa li l-aġġettiv Malti jingharaf, fil-kotra tiegħu, mill-presenza fih tal-vokali I? Din infatti nsibuha: jew quddiem nett aċċentata (fil-aġġettivi li jsarrfu kuluri, difetti eċċ. eż: ISFAR, IKREH, nehhi fejn l-ewwel sieq tat-“tripied” tkun gutturali li titlob, kif ġa għedna, vokali minn tal-ewwel grupp A jew IE eż: AHDAR); jew insibu l-I fin-nofs, f'aġġettivi verbali, fin-nofs jiġifieri biex niftehmu, qabel l-ahhar sieq, eż: NADIF, QASIR



eċċ. (u hawn naraw kif il-kelma *TABIB* kienet originarjament aġġettiv, u issa niġi għaliha) jew inkella bħala l-aħħar ittra tal-kelma f'aġġettivi mibnjin fuq nomi bħal *BAHRI*, *XEMXI*, eċċ.

Din hi lezzjoni twila u ma nistax ngħid kulma nixtieq fuq il-fehmiet godda li sibt fiha, imma nikkuntentaw billi nsemmu biss tan-nofs, għall-kurzità.

Kif jagħmlu l-plural l-aġġettivi tal-*I* fin-nofs, eż: *NADIF*, *QASIR*, *FQIR* eċċ. Jibdlu l-*I* f'*A* eż: *NDAF*, *QSAR*, *FQAR*. Imma ġie waqt saqsejt lili nnifsi: Mela għala kultant ngħidu *NODFA*, *QOSRA*, *FOQRA*? X'inhuma dawn? Mela hemm żewġ plurali? It-tweġiba tghathieli l-kelma *TABIB* bil-plural tagħha *TOBBA*. Għala din il-kelma ma tagħmilx il-plural *TBAB* bhall-oħrajn? Għax il-lum m'hix iżjed aġġettiv imma nom. Mela allura *NODFA*, *QOSRA* u *FOQRA* m'humieq il-plurali ta' *NADIF*, *QASIR* u *FQIR* meta dawn ikunu aġġettivi, imma biss meta jkunu nomi; u ma ninsewhx dan, għax, ahna wkoll, li nahsbu li nifhmu, għandna habta kbira nhalltu bla ma nqisu. Eż: Il-klassi fiha tfal *indaf* u tfal mahmuġin. *In-nodfa* jieħdu premju.

Sa hawn jien semmejt xi haġa fuq fuq dwar xi ftit mill-fehmiet godda li dahlul f'raşi fuq il-grammatika tal-Malti wara xejn anqas minn għaxar snin ta' studju u ta' tiftix, kif ukoll ta' lezzjonijiet mogħtija lil haddiehor; dan tal-aħħar l-iżjed għax, kif turi l-esperjenza, hu mill-mistoqsijiet li jagħmei l-istudent lis-surmast li s-surmast l-aktar li jzid it-tagħlim tiegħu. Fehmiet godda, nargħa' ngħid, li, kif wiehed jista' jara b'għajnejh, ma johlqu ebda rivoluzzjoni fil-grammatika tagħna kif nafuha, imma jgħassmu aħjar u jagħmlu aktar faċli dak li hemm; fehmiet godda li, għalhekk, huma meħtieġa, jekk tassew irridu li l-Malti jmur dejjem aktar il quddiem, jekk irridu anzi li dawki li qed jagħmlulu l-hsara billi jgħidu li hu tqil ma jsibux iżjed min iżomm magħhom.

Il-Malti qatt ma kien tqil. Ma kienx magħruf. U hu apuntu dak li m'hux magħruf li jinhass tqil, għax malli l-haġa ssir tafha, ssibha haġfa. Biex issir tafha trid almenu tingħied lejha u jkollok il-hajra li tkun tafha, u sabieq il-hajra tiġi trid tibda tifhem mill-ewwel bidu. Jekk jirnexxilna ninqadew b'sistema ehfef ta' tagħlim tal-grammatika Maltija, sistema li juri lill-istudent għaliex hekk u għaliex mhux hekk u jgħagħlu jirraguna, (u m'hemm ebda raġunijiet għax m'għandux jirnexxilna), għall-anqas għal dik li hi grammatika (ortografija u etimoloġija) wiehed jista' joġġhod żgur li tliet xhur huma biżżejjeq għal student ta' intelligenza normalijiet biex isir jafhom tajjeb.

Kulhadd jaf li jien sa minn mindu kont student kont inhobb il-Malti, biss, f'dak iż-żmien meta kienet saret il-"Għaqda tal-

Kittieba tal-Malti” ma kontx naqbel ma’ l-ortografija ġdida li bhalissa nġhaqqadha ma’ l-ismijiet ta’ Missier il-Letteratura Maltija ĠUŻE MUSCAT AZZOPARDI, ta’ NINU CREMONA u oħrajn. Kont harist lejn dak l-alfabett b’lenti tal-“man in the street”. Jien minn dejjem kont wiehed minn dawk li jridu jaraw b’għajnejhom u jmissu b’idejhom; u qatt ma hadt xejn “for granted”. Dhaltilha. U sibt li tal-“Għaqda” kellhom raġun. Ikkonvertejt.

Jekk inhu veru li min jikkonverti ikun aktar shih u qawwi fil-fehmiet godda tiegħu, m’hemm ebda raġun; għax il-lum wiehed jahseb fija dak li m’għandux. Ma għandi ebda hsieb li mmur kontra ebda principju tal-Għaqda tal-Malti li jien haddant miegħi minn rajja u bla ma għagħalni hadd. Imma, f’għieħ is-sewwa, la għadna fiż-żmien, jekk jien għandi raġun fil-fehmiet godda li tagħhom tajt xi hjiel hawn il-lum, ma għandu jkun hemm ebda raġun; anqas għalix shabi tal-Għaqda ma jaqblux miegħi f’dan li għedt.

Il-Malti l-lum, għad li jibqa’ msejjah “tal-Għaqda” (xejn xejn bhala għieħ lil dawk il-Kittieba ewliena li thabtu u stinkaw biex tawh il-libsa sabiha li għandu u li tant tixraqlu) hu l-Malti tal-Maltin kollha, u bhala Malti nagħmel appell lill-Maltin huti biex, bla ebda partitarismu, ngħinu f’imkien halli ngħolluh dejjem aktar il fuq mhux biss fil-letteratura imma wkoll fix-xjenza lingwistika li tagħha hi ferġha ta’ htieġa kbira l-grammatika. *Ad altiora!*

## RADD IL-HAJR

L-ewwel għadd ta’ **LEHEN IL-MALTI** ta’ din is-sena qiegħed iżanzan libsa ġdida.

Il-qoxra artistika ta’ l-organu tal-**GĦAQDA TAL-MALTI** (Università) hu disinn tal-pittur żagħżuġ magħruf Malti, is-Sur Emm. Vin. Cremona u d-disinn ta’ l-ittri għamlu s-Sur Salvino V. Soler.

Id-direzzjoni tiżżihajr mill-qalb lil dawn iż-żewġ sinjuri għar-rigal sabih li għoġobhom jagħmlu lil-**LEHEN IL-MALTI**”.

L-EDITUR.

**S**

**CICLUNAS BANK**

**ERVICE**

**ECURITY**

**ECRECY**

**AVINGS.**

**(ESTABLISHED 1830)**

# THE NATIONAL BANK OF MALTA

---

EVERY DESCRIPTION  
OF BANKING BUSINESS TRANSACTED

---

HEAD OFFICE: EXCHANGE BUILDINGS, VALLETTA.

GOZO BRANCH: VICTORIA, GOZO.

Telegraphic Address: "BANK" Malta.

---

AFFILIATED BANK:

SCICLUNAS BANK

PALACE SQUARE — VALLETTA.